

|| Ōm Śrī Paramātmānē Namaḥ ||

|| Atha Saptamō'dhyāyaḥ ||

Jñāna-Vijñāna-Yōgaḥ

śrī bhagavānuvāca -

mayyāsaktamanāḥ pārtha

yōgaṁ yuñjanmadāśrayaḥ |

asaṁśayaṁ samagraṁ mām

yathā jñāsyasi tacchṛṇu ||1||

jñānaṁ tē'haṁ savijñānam

idaṁ vakṣyāmyaśēṣataḥ |

yajjñātvā nēha bhūyō'nyat

jñātavyamavaśiṣyatē ||2||

manuṣyāṇāṁ sahasrēṣu

kaścidyatati siddhayē |

yatatāmapi siddhānām

kaścinnmām vētti tattvataḥ ||3||

bhūmirāpō'nalō vāyuh

khaṁ manō buddhirēva ca |

ahaṅkāra itīyaṁ mē

bhinnā prakṛtiraṣṭadhā ||4||

aparēyamitastvanyām

prakṛtiṁ viddhi mē parām |

jīva bhūtāṁ mahābāhō

yayēdaṁ dhāryatē jagat ||5||

ētadyōnīni bhūtāni
 sarvāṇītyupadhāraya |
 ahaṁ kṛtsnasya jagataḥ
 prabhavaḥ pralayastathā ||6||

mattaḥ parataraṁ nānyat
 kiñcidasti dhanañjaya |
 mayi sarvamidaṁ prōtaṁ
 sūtrē maṇigaṇā iva ||7||

rasō'hamapsu kauntēya
 prabhā'smi śaśisūryayōḥ |
 praṇavaḥ sarvavēdēṣu
 śabdaḥ khē pauraṣaṁ nṛṣu ||8||

puṇyō gandhaḥ pṛthivyām ca
 tējaścāsmi vibhāvasau |
 jīvanaṁ sarvabhūtēṣu
 tapaścāsmi tapasviṣu ||9||

bījaṁ mām sarvabhūtānām
 viddhi pārtha sanātanam |
 buddhirbuddhimatāmasmi
 tējastējasvināmaham ||10||

balam balavatām cāham
 kāmarāgavivarjitam |
 dharmāviruddhō bhūtēṣu
 kāmō'smi bharatarṣabha ||11||

yē caiva sāttvikā bhāvāḥ
rājasāstāmasāśca yē |
matta ēvēti tānviddhi
na tvahaṁ tēṣu tē mayi ||12||

tribhirguṇamayairbhāvaiḥ
ēbhiḥ sarvamidam jagat |
mōhitam nābhijānāti
māmēbhyaḥ paramavyayam ||13||

daivī hyēṣā guṇamayī
mama māyā duratyayā |
māmēva yē prapadyantē
māyāmētāṁ taranti tē ||14||

na mām duṣkṛtinō mūḍhāḥ
prapadyantē narādhamāḥ |
māyayā'pahṛtajñānāḥ
āsuram bhāvamāśritāḥ ||15||

caturvidhā bhajantē mām
janāḥ sukṛtinō'rjuna |
ārtō jijñāsuararthārthī
jñānī ca bharatarṣabha ||16||

tēṣāṁ jñānī nityayuktaḥ
ēkabhaktirviśiṣyatē |
priyō hi jñāninō'tyartham
ahaṁ sa ca mama priyaḥ ||17||

udārāḥ sarva ēvaitē
 jñānī tvātmaiva mē matam |
 āsthitaḥ sa hi yuktātmā
 māmēvānuttamām gatim ||18||

bahūnām janmanāmantē
 jñānavānmām prapadyatē |
 vāsudēvaḥ sarvamiti
 sa mahātmā sudurlabhaḥ ||19||

kāmaistaistairhṛtajñānāḥ
 prapadyantē'nyadēvatāḥ |
 taṁ taṁ niyamamāsthāya
 prakṛtyā niyatāḥ svayā ||20||

yō yō yām yām tanuṁ bhaktaḥ
 śraddhayārcitumicchati |
 tasya tasyācalām śraddhām
 tāmēva vidadhāmyaham ||21||

sa tayā śraddhayā yuktaḥ
 tasyārādhanaṁihatē |
 labhatē ca tataḥ kāmān
 mayaiva vihitānhi tān ||22||

antavattu phalaṁ tēṣām
 tadbhavatyalpamēdhasām |
 dēvāndēvayajō yānti
 madbhaktā yānti māmapi ||23||

avyaktaṁ vyaktimāpannaṁ
manyantē māmabuddhayaḥ ।
paraṁ bhāvamajānantaḥ
mamāvyayamanuttamam ॥24॥

nāhaṁ prakāśaḥ sarvasya
yōgamāyāsamāvṛtaḥ ।
mūḍhō'yaṁ nābhijānāti
lōkō māmajamavyayam ॥25॥

vēdāhaṁ samatītāni
vartamānāni cārjuna ।
bhaviṣyāṇi ca bhūtāni
mām tu vēda na kaścana ॥26॥

icchādvēśasamutthēna
dvandvamōhēna bhārata ।
sarvabhūtāni sammōhaṁ
sargē yānti parantapa ॥27॥

yēṣāṁ tvantagataṁ pāpaṁ
janānāṁ puṇyakarmaṇām ।
tē dvandvamōhanirmuktāḥ
bhajantē mām dṛḍhavrataḥ ॥28॥

jarāmaraṇamōkṣāya
māmāśritya yatanti yē ।
tē brahma tadviduḥ kṛtsnam
adhyātmaṁ karma cākhilam ॥29॥

sādhībhūtādhīdaivam mām
sādhiyajñam ca yē viduḥ |
prayāṇakālē'pi ca mām
tē viduryuktacētasah ||30||

|| ōm tatsaditi śrīmadbhagavadgītāsu upaniṣatsu
brahmavidyāyām yōgaśāstrē śrīkṛṣṇārjuna-saṁvādē
jñāna-vijñāna-yōgō nāma saptamō'dhyāyah ||

